



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۵/۰۱/۲۸

جورج فوستر
ترجمه: رحمت آریا

د جورج فوستر یون لیک: له بنگاله تر لندن سفر (۱۱)

تړون له شجاع الدوله سره وسو چې له یوه لوري د شجاع الدوله وو او له بل لوري د بنگال د صوبه دار وو چې لارد کلابو یې ترڅنگ وو خو په راتلونکي کې د هر ډول احتمالي ستونزې د مخنیوی لپاره پادشاه دا صلاحیت ورکړ چې د انګلیسي- هند شرکت ته یې اجازه ورکړه چې د ایالاتونو پر عوایدو باندې څارنه ولري. برسیره پر دې په دې خبرې هم توافق وسو چې د ایالاتونو په پوځي او اجرائیوي مشرتابه باندې د نظام الدوله د انتصاب په درناوي دې، انګلیسانو ته د هغه د مدني صلاحیت د لېږد [1] ترڅنگ دې په کال کې شپږ لکه روپۍ [2] د بنگال له مالیاتي عوایدو څخه پادشاه ته ورکړل سي. په عین وخت کې د الله آباد او کوره سیمې د وزیر له قلمرو څخه بېلې او شاه علم ته ولېږدول سوي او هغه ته اجازه ورکړل سوه چې له هېڅ محدودیت پرته دې له خپل مقام او منزلت څخه دفاع وکړي.

سره له دې چې وزیر د انګلیسانو له سخاوت څخه ډېره گټه پورته کړه خو د نښتو په لړ کې یې د پام وړ تاوانونه وگالل. د الله آباد د سیمو تر څنگ له (اودې) څخه تر لاسه کېدونکي عاید یو سلو شپيته لکه روپۍ اټکل سوی دی. خو د الله آباد او کوره په سپارلو سره دغه شمېر شپږ دیرش لکو ته راټیټ سو. پردې سربیره دده د ځواکونو په لاس رامنځته سوي وړانې او ورسره زموږ د ځواکونو بریدونو چې تر لکنهو پورې پرمخ لاړل په ټوله کې د سیمې بزګري او محصول راټیټ کړ. ددغو سیمو د سپارلو په تصدیق او په رسمیت پېژندلو کې شاه علم د وزیر موروثي حقوق د اودې ایالت ته ورکړل.

اوس لیدل کېدله چې شهزاده په ځیر او دقت سره د خپلو چارو په مدیریت تمرکز کوي. نوموړي د عوایدو برخه هغو، وړ او معتبرو کسانو ته وسپارله چې د څو کالو په اوږدو کې یې ورسره مرسته کړې وه ترڅو د پام وړ پورورتیا له منځه یوسي او د عمومي اړتیاوو لپاره یوه زیرمه جوړه کړي.

د راپورونو له مخې، نوموړي اودې ته له رسېدلو وروسته خپل کلیدي افسران احضار او له هغو تړونونو څخه یې خبر کړل چې ده له انګلیسانو سره کړي ول او د ژمنو د پلي کولو لپاره یې د هغوی مرسته وغوښته. وزیر له دې تگلارې څخه چې معمولاً هندي شهزادگان یې د اړتیا پر مهال کاروي وکولای سول ملاتړ تر لاسه کړي خو دومره ملاتړ یې تر

¹ - دا اصطلاح یې د دېوانې Dewany په نوم یاده کړې ده. - لیکوال

² - له دې شمېر څخه دوه لکه روپۍ د انګلیسانو په منځګرتوب سره نجف خان ته ځانګړې سوي چې د (اودې) په جګړې کې یې د هغوی مرسته کړې وه. - لیکوال

د پاڼو شمېره: له 1 تر 5

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de
یادونه: دلیکنې د لیکنيزې بني پازوالي د لیکوال په غاړه ده، هيله من یو خپله لیکنه له رالیږلو مخکې په ځیر و لولئ

لاسه نه کړ چې ده ورته اړتيا درلوده. دده بېگم چې تر خپل مخې پرته ننگوني وليدلې او هم يې خپلې ذهني ناآرامۍ ته وکتل نو پريکړه کړې يې وکړه چې له خپلو گانو او نورو ارزښتناکو شمينو څخه لاس پر سر سي او ټينگار يې وکړ چې ددغو شمينو له عايد څخه دې د مسايلو د حل لپاره کار واخلي. ويل کېږي چې شجاع الدوله د بېگم له دې وفادارانه خوځښت څخه چې دده ناآرامۍ يې لږ کړلې دومره خوابدۍ سو چې نذرونه يې ورکړل او ويې ويل چې له ټاکلي ساعت وروسته دې دې په خپل استوگنځي کې يوازې نه پرېږدي او دې دې يوازې نه خوشي کوي. او ژمنه يې وکړه چې له همدې شيبې وروسته به هغه د خپلې سلاکارۍ او وفادارۍ دوست په توگه وگڼي. هېڅ داسې کوم سند نه سته چې وښيي هغه دا ژمنه تر پښو لاندې کړې وي ځکه چې بېگم دده د شتمنۍ او پانگې ساتندويه او د خصوصي چارو محرمه سوه. په بوکسار کې ماتي دومره وکولې سول چې د وزير له اورو څخه د يوه ناآرام سپاره نظام د مديريت پيټې ليري کړي او هغه ته يې اجازه ورکړه چې په خپل لښکر کې د نظم يو سيستم او د معاشاتو د ورکړې يوه منظمه تگلاره پلي کړي. وزير پوه سو چې د اروپايانو د پوځي ځواک د پياوړتيا راز په نظم، انضباط، ښو وسلو او د توپخاني په اغيزمن مديريت کې پروت دی. نتيجتاً هغه خپل توان په دې ننگوونکي کار متمرکز کړ چې په اروپايي معيارونو برابر يو پلي منظم ځواک، سره له لازمي توپخاني جوړ کړي. دغه هڅه سخته او د ډيريو آسيایي حاکمانو له وسعې پورته خبره وه. خو د شجاع الدوله نبوغ او انرژي وکولې سول چې په دودونو او عاداتو کې پر نغښتو گڼ شمير ننگونو باندې بری ومومي. هغه د فرانسوي سلاکارانو په مرستي چې ده په خپله استخدام کړي ول په فيض آباد کې د وسلو جوړولو يوه فابريکه جوړه کړه چې هلته توپونه، توپک، مهمات او نور پوځي تجهيزات په کارآمد او ماهرانه ډول توليد کېدل. د وسلو جوړولو دغې نوي فابريکې وکولې سول چې د لسو پليو کنډکونو او د توپخاني يوه کوچني کتار ته د وسلو د ترلاسه کولو آسانتيا رامنځته کړي. سره له دې چې ددغه واحد د جوړولو لپاره د پام وړ مالي پانگونه وسوه خو بيا هم په هېواد کې د واکمنۍ لپاره اغېزمن تدابير پلي سول او د لگښتونو لپاره کافي بوديجه ځانگړې او د سالمې خزاني د ساتلو لپاره يې لاره هواره کړه. سپور ځواک چې د بوکسار د جگړې په اوږدو کې يې ډېرش زره ۳۰۰۰۰ سپاره جنگيالي درلودل اوس داسې ښکاري چې شمېر يې پينځو زرو سپرو سرتيرو ته راټيټ سوی دی. وزير په الله آباد کې د ځای پرځای سوي انگليسي گارنيزيون له شتون څخه ځکه پريمانه گڼه واخيستل سوه چې هغوی د سيمي د نظم ساتنه کوله او له سرحد څخه د دفاع د مالي پيټې لگښت يې لږ کاوه.

په ۱۷۶۸ز کال کې شجاع الدوله د يوه سمبال او مجهز لښکر او د خپلو اړتياوو لپاره د کافي خزاني د لرلو څښتن سو او تر څنگ يې پر پريمانه حاصل زيروونکي او گټوري سيمي باندې د څارنې توان په لاس ورغی. د هغه چټک پرمختگ او د هغو اړيکو د خلاصون لپاره هڅو چې د يوه ترلاس لاندې سري په توگه ورته اړ سوی وو په الله آباد کې د ميشت ډگروال سميت Colonel Smith پاملرنه ځانته واړوله. ډگروال سميت وويل چې د شجاع الدوله اقدامات د ملي گټو لپاره يو بالقوه گواښ دی چې چټک غبرگون ته اړتيا لري. دغه گواښ ته په غبرگون کې مشورتي شورا ښاغلي (کارتیه، رافل او ډگروال سميت Cartier, Russel and Colonel Smith) منصوب کړل چې له وزير سره وگوري او د وزير د پوځي توان د ډېریدو د نتايجو په هکله دې، چې دوی خپل اتحاد ته د بي اعتمادۍ د ښو په توگه تعبيرولي، بحث وکړي. دغو استازو د ۱۷۶۸ز کال د نوامبر په مياشت کې په بنارس کې له وزير سره وليدل او د شديدو نظرياتو له

تبادلې وروسته وزیر په اکراه سره موافقه وکړه چې د خپلو ځواکونو شمیر به د سرتیرو تر ټاکلې اندازې او د وسلو تر ټاکلې بڼې پورې محدود کړي:

۱۰،۰۰۰	سپور ځواک
۱۰،۰۰۰	د بېلابېلو پوځي رتبو د افسرانو په گډون د سپاهیانو لښکرونه
۵۰۰۰	د نجیب Nujjeb د لیوا توپکو لرونکي
۵۰۰	د توپچي ځواک قطعې - شمیر یې نه باید ډیر سی له :
۹۵۰۰	نامنظم ځواک چې نه دی د انګلیسي سپاهیانو په شان جامې ولري او نه دی وسلې او دسپیلن او نه دی د نجیب د لیوا په شان وي
۳۵۰۰۰	

وزیر دغه محدودیت غیر عادلانه او د خپلې رسوایی سرچینه وبلله. خو ورسره یې نه سوای کولی چې د خپلو حسودو او ځواکمنو متحدینو غوښتنې په څرگنده او برالا توګه ورننګوي نو پرېکړه یې وکړه چې خپلې موخې په لا نورو چلونو او خپلو داسې تعقیب کړي چې اساساً دده له انګیزو سره داسې سمون ولري چې دده د ټولو اقداماتو لارښوونه وکړي. د یادوني وړ ده چې د بنارس د ترون په پایله کې هغه ان خپل یو سرتېری هم له خپلو صفوفو لېږي نه کړ. د هغه اقدامات د دقیقو ستراتیژیو تر سیوري لاندې پلي او د انګلیسانو په منځ کې یې د خپلو پلویانو او وړ کسانو په مټ ملاتړ ترلاسه کړ. خو وزیر پوه سو چې د چارو د پرمختګ لپاره پروګرامونه او دده جاه طلبی دایماً د انګلیسانو له مخالفت سره مخامخ کېږي او ده ورته په خوابدې او سوژن کتل. وزیر په دې هم پوه سو که څه هم فرانسویان دده د ملت گډ دښمنان دي خو هڅه یې وکړه چې د هغوی ملاتړ ترلاسه کړي.

په ۱۷۷۲ز کال کې د مرهټه وو لښکر د (سکیندیا، هلکر او هري پونټ) [3] په مشرۍ په هندوستان برید وکړ او د دواب سیمه یې وپجاره کړه او د فرخ آباد د بنار او ورڅپر مو سیمو په استثنا، د (ایتاجوچ) [4] سیمې یې د احمدخان بنگین د قلمرو په گډون ونيولې. دغه برید د روھیلیه وو مشرانو په منځ کې سترې اندېښنې رامنځته کړې او د مرهټه وو د پرمختګ له ویرې یې له وزیر څخه یې وغوښتل چې له کوم انګلیسي کنډک څخه دې مرسته وغواړي او په بدل کې دې ورته څلوېښت لکه روپۍ ورکړي. وزیر د خپل قلمرو امنیت ته د لومړیتوب په ورکولو سره چې مخکې د دښمن د لښکر له لوري گواښل سوې وو دا وړاندیز په آسانی ومانه او ورسره یې مرسته وکړه چې د اضافي ځواکونو لگښت تر پوښښ لاندې ونیسي او له دې کار څخه یې ډېره گټه ترلاسه کړه. په پای کې په ۱۷۷۲ز کال کې وزیر د مرهټه وو د قریب الوقوع برید په پار د خپل قلمرو د ساتلو او د پوځي مرستو د ترلاسه کولو لپاره د انګلیس دولت ته مراجعه وکړه. ددې غوښتنې په ځواب کې یو انګلیسي کنډک د بنارس پر لور وخوځېد او هلته ورسره د وزیر ځواکونه او د بومي وگړو درې غځونه یوځای سول او د روھلیکنډ پر لور پر مخ لاړل. د برسات فصلي بارانونو او د گډ لښکر قریب الوقوع تقرب مرهټیان اړ ایستل چې په بېره له گنگا څخه واوري. په راتلونې کال یې [5] مرهټه یو ځل بیا روھلیکنډ ته راغلل

³ - Scindia, Halcar, and Hurry Punt,

⁴ - Etajoh

⁵ - 1773

د پاڼو شمېره: له 3 تر 5

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de یادونه: دلیکنې د لیکنیزې بڼې پازوالي د لیکوال په غاړه ده، هيله من یو خپله لیکنه له رالیږلو مخکې په څیر و لولئ

او د پام وړ وړانۍ يې رامنځته کړلې. خو د وزير د ځواکونو په راتگ سره چې د يوه انگليسي کنډک ملاتړ ورسره وو مرهټه وو شاتگ وکړ.

د گنگا په لويديځې غاړې کې د مرهټه قرار گاه ته نېردي د گڼو ځواکونو له رسېدو يوه شپه مخکې د هغوی د سپرو ځواکونو يوه لويه ډله د گنگا له سيند څخه واوښتله. هغوی د روھيليانو ځواکونه تيت کړل او د هغوی يو تن کلیدي افسر احمد خان يې يرغمل ونيوه. کنډک د نښتې دې سيمې ته په شنه سهار کې راوړسېد او له سيند څخه د مرهټه وو د اوښتلو شاهد وو [6] چې دا مهال يعنی د تيريدلو وړ وو. يو توپ له ليرې واټن څخه دزي پيل کړي او د دښمن گڼ شمير سرتيري او آسونه يې ووژل. خو بيا هم مرهټه وو وکولی سول له هغې سيمې ته شاتگ وکړي او له همدې نيتي وروسته بيا تر نن پورې له وسلو سره د گنگا په ختيځ کې راڅرگند نه سول.

ددښمن له شاتگ وروسته وزير له حافظ رحمت خان څخه چې هغه مهال يې د روھيليه ځواکونو د لوړ پوړي افسر په توگه دنده درلوده او د هغوی د سياسي ستراتيژيو مسؤليت يې درلود، د څلويښت لکه روپيو غوښتنه وکړه. حافظ رحمت خان استدلال کاوه چې روھيله وو هغه ملاتړ چې ورسره ژمنه سوې وه نه ده ترلاسه کړې او که دا ملاتړ تير کال تر لاسه سوې وای نو کيدای سواي چې ددښمن له لورې دومره تاوان نه وای راپېښ سواي. هغه څرگنده کړه چې اوسنی لښکر - لېبرډ په خپله روھيليه وو کړی دی. خو له دغو خبره سره يې دا هم څرگنده کړه چې که نور مشران د غوښتل سوې رقم په ورکړه کې خپله ونډه ورنه کړي نو دی به د خپل توان په حد کې په ژمنو عمل وکړي.

د وزير جاه طلبانه روحيه، او عدالت او نيکنامی ته د هغه نه پاملرنه دغه نظر ته د پام وړ وزن وربخښي چې ښایي د روھيليه وو د توافق له عملي کېدلو خوښ سوې وي. وزير د خپلو سوبو د پراخولو په هڅو او د خپل مقام د لوړولو لپاره بايد د روھيليه وو پروراندې تل مبارزه کړي وای چې د سرتېرو خلکو په توگه يې د وزير پوځي ځواک ته په سپکه او تمسخر کتل او هغه يې په هېڅ کې شمېره. له دې کبله د روھيلکند سوبه احتمالاً د وزير د لويو پلانونو يوه نه بېلېدونکې برخه وه چې د پراختيا پر لور يې په پام کې درلودل.

د مرهټه وو له کمپاين وروسته وزير د بنگال له گورنر سره د يو شمېر مشخصو ستراتيژيو په چورليخ د وراشي لپاره د ليدني غوښتنه وکړه. ښاغلی (هستينگ) [7] له څو تنو نورو دولتي مقاماتو سره له وزير سره د خبرو اترو لپاره په بنارس کې وټاکل سول. ددغې غوندې بنسټيزه موخه د يوه قطعي توافق له لارې د انگليسانو تر لاس لاندې د هغو لويديځو سيمو تقويت وو چې پادشاه ته اختصاص سوې وي.

د ۱۷۶۵ز کال د ترون له لاسليک وروسته، شاه علم په الله آباد کې استوگنه درلوده او هلته يې په خپل گونډي گوت کې ځانته آرام او مجلل ژوند ژواک درلود. خو پلازميني ته دده ستنېدل ددې لامل سول چې په ۱۷۷۱ز کال کې ډهلي ته کډه وکړي او په نتيجه کې له هغو ډيرو فوايدو څخه يې سترگې پټې کړې چې انگليسانو ورته ورکړې وي. دغه پرېکړه دده د سلاکارانو تر اغېز لاندې هم سوې وه، ځکه هغوی احساس کاوه چې د يوه باندني قدرت حضور هغه دوديز امتيازات او اقتدار تضعيفوي چې دده شخصيت يې په طبيعي ډول جذب کوي. سره له دې چې پادشاه په ډهلي کې د خپل

⁶ - په روھيلکند کې په (رام گوت Ramgaut) کې د گنگا يو گودر - د وايد رينل نقشه - ليکوال

⁷ - Mr. Hastings

د پاڼو شمېره: له 4 تر 5

افغان جرمن آنلاين په درنښت تاسو همکارۍ ته رابولي. په دغه پته له مور سره اړيکه ټينگه کړئ maqalat@afghan-german.de يادونه: دليکنې د ليکنيزې بڼې پازوالي د ليکوال په غاړه ده، هيله من يو خپله ليکنه له رايرلو مخکې په څير و لولئ

موقعیت د پیاوړي کولو لپاره په ځلونو د پوځي ملاتړ غوښتنه کړې وه خو ډیرې لږ مرستې ورورسېدې چې بیا هم له هيله منديو ډکې وې. شاه علم په دې بريالی سو چې دوه بومي غنډونه راټول کړي چې مخکې يې په الله آباد کې ساتل خو اروپايي افسران يې نه درلودل. دغه غنډونه د شلو زرو تنو نامنظمو سرتېرو په ملتيا چې مشري يې نجيب خان کوله د ۱۷۷۱ز کال په وروستيو کې دهلي ته راغلل [8].

د شجاع الدوله په ژوند پورې اړوند اصلي پېښې يوازې په حاشیوي ډول د شاه علم له تاریخ سره اړه مومي چې کله ناکله اشارات ورته ضروري گڼل کېږي. د یادونې وړ ده چې د هند د دربار تکتیکونه چې اغلب وختونه په فریبکاری او یا د خیانت په جسورانه کړنو ډډه لگوي اروپايي لوستونکو ته لږ لارښوونه کوي مگر دا چې په کوم مهم انقلاب واورې او یا د ټول حکومت په عمومي سیستم باندې د پام وړ اغیز ولري.

نور بیا

وزیر د خپلو پلانونو د بریالیتوب او...

قدرمنو لوستونکو! د بناعلی رحمت آریا د آرشیف: لینک

⁸ - ادعا سوې چې د (زا بیتا خان/ ضابط خان Zabita Khan) په وسیلې د دهلي د تصرف په اړوند خبرونو د پادشاه سفر لاگرندی کړ، زابیتا خان/ ضابط خان په دهلي کې وحشت خپور کړی وو او ان د پادشاه پر حرمسرای یې هم اغېز کړی وو. - لیکوال

د پاڼو شمېره: له 5 تر 5

افغان جرمن آنلاین په درنښت تاسو همکارۍ ته راټولې. په دغه پته له مور سره اړیکه ټینګه کړئ maqalat@afghan-german.de یادونه: د لیکنیزې بڼې پازوالي د لیکوال په غاړه ده، هيله من یو خپله لیکنه له رالیږلو مخکې په ځیر و لولئ